

## امام طبریؒ کا تفسیری منہج اور ترجیحات کا تحقیقی مطالعہ

### Interpretational Methodology of Imām Ṭabarī and the Principles of Preference between Different Opinions

\* حافظ اعجاز احمد<sup>1</sup>

\*\* قاری عبد الباسط<sup>2</sup>

#### **Abstract**

The Jāmi‘ al-bayān ‘an ta’wīl āy al-Qur’ān (جامع البیان عن تاویل ای القرآن) the book of Quranic interpretation is known as Tafsīr al-Ṭabarī. The author Imām Ṭabarī was blessed for being skilled enough in presenting the message of Islam with different methods. The methodology he has chosen to explain the precious hidden beads of Holy Quran is associated with the methodology of tafsir bi-al-ma‘thur (تفسیر بالماثور). His presented explanations are completely independent from the reflection of his personal opinions. The statements of the early stages of Islam, the direct transmissions by the Holy prophet Muhammad (ﷺ) and his companions were chiefly used to understand the meaning of Holy Quran. The jurisprudence, linguistic, and the philosophic approaches are also referred in his tafsir. The author has deliberately measured the strength of contradictory statements. He has established some systematic and intellectual filters to measure the classification of contradictory statements and to make an affective decision upon it.

**Keywords:** *Tafsir Imām Ṭabarī, Jāmi‘ al-bayān ‘an ta’wīl āy al-Qur’ān, Methodology to Interpret Holy Quran.*

#### **تعارف موضوع:**

امام طبریؒ کا شمار نہایت جید مفسرین میں ہوتا ہے۔ آپ علیہ الرحمۃ نے اپنی تفسیر کو بالخصوص طبقہ علماء کے لئے مرتب فرمایا جو قرآن میں اپنی ذاتی رائے کے دخول کو کلام الہی کے تقدس کے خلاف سمجھتے ہیں۔ اس کے برعکس وہ طبقہ جو

1 \* ایم فل سکالر علوم اسلامیہ، ہائی ٹیک یونیورسٹی، ٹیکسلا

2 \*\* ایم فل سکالر علوم اسلامیہ، وفاقی اردو یونیورسٹی برائے فنون سائنس اینڈ ٹیکنالوجی، اسلام آباد

تفسیر بالرائے کو محمود سمجھتے ہیں وہ بھی امام طبریؒ کی تفسیر سے بالعموم استفادہ کرتے ہیں۔ تفسیر طبری جہات مختلفہ کو متضمن ہے۔ آپ نے قرآن کے رموز کو مستند ذرائع سے واضح کرنے کے ساتھ محققین لغت اور فقہاء کرام کے لئے بھی نہایت نادر موتی دریافت فرمائے۔ امام طبریؒ نے مفہوم باطنہ سے احتراز کیا اور مشکلات فی القرآن میں ظاہری معنی کو باطنی توجیہات پر ترجیح دی۔ آپ نے نہ صرف اپنی تفسیر میں مستند ذرائع کا استعمال کیا بلکہ ہمہ جہت ماخذ علوم تفسیر کو جانچنے پر کھنے اور اس پر اپنی رائے قائم کرنے کے لئے شرعی و اخلاقی بنیادوں پر پیمانے بھی متعین کئے۔ یہ پیمانے قرآن کے حقیقی معنی کو پہچاننے، مفسد افکار کی تردید کرنے اور مختلف الوجوہ افکار کی تطبیق میں مددگار ثابت ہوئے۔ انہی پیمانوں کو ملحوظ رکھتے ہوئے آپ نے مختلف آراء و اقوال کے مابین ترجیح و تطبیق کا کام بھی عمل میں لایا۔

### تعارف امام طبریؒ:

مفسر علیہ الرحمۃ کا نام محمد بن جریر بن یزید بن کثیر بن غالب اور کنیت ابو جعفر ہے۔ آپ کا تعلق ایران کے شہر طبرستان سے تھا۔ اسی علاقہ کی وجہ سے آپ کو نسبت طبری ملی جو کہ آپ کے اصل نام سے زیادہ مشہور و مسوع ہے۔ بعض روایات کے مطابق آپ کی مکمل نسبت الطبری الآملی ہے تاہم نسبت الطبری کو دوام آپ کی شہرہ آفاق تصنیفات تفسیر طبری اور تاریخ طبری کی وجہ سے حاصل ہوا۔ آپ کی پیدائش کے متعلق دو مختلف روایات مروج ہیں۔ خطیب بغدادی کے مطابق امام طبریؒ کا سن پیدائش 224ھ کا آخر یا 225ھ کا آغاز ہے تاہم جمہور مورخین کے مطابق آپ کا سن پیدائش 224ھ ہے جبکہ امام طبری سن 310ھ میں اس دنیائے فانی سے دارفانی کی طرف رحلت فرما گئے۔<sup>1</sup>

امام طبری رحمۃ اللہ علیہ بچپن ہی سے حصول علم کی گہری تمنائوں سے مالا مال تھے۔ آپ نے 7 سال کی عمر میں حفظ قرآن مکمل کیا اور آٹھ سال کی عمر میں رب تعالیٰ نے آپ کو امامت جیسے اہم فریضہ سے سرفراز فرمایا۔ تقریباً نو سال کی عمر میں کتابت حدیث کا آغاز کیا اور جب ذوق حدیث حد سے بڑھا تو اپنے علاقہ کو خیر آباد کہہ کر امام احمد بن حنبل کی زیارت کیلئے شہر بغداد کی طرف نکل پڑے۔ بعض مورخین و سوانح نگار کے مطابق امام صاحب پہلی مرتبہ حصول علم کیلئے خارج عن البلد ہوئے، اُس وقت آپ کی عمر صرف 12 سال تھی تاہم 20 سال کی عمر میں آپ نے بیشتر شہروں کا سفر اختیار

1 الطبری، ابو جعفر محمد بن جریر، جامع البیان عن تادیل ای القرآن، (بجمر للطباعة والنشر والتوزیع والاعلان، القاہرہ، ۲۰۰۱ء)، ۱/۱۱-۱۲

کیا۔ علامہ ابو نصر تاج الدین سبکی اپنی کتاب طبقات شافعیہ میں امام طبریؒ کو (طوف الاقالیم لطلب العلم)<sup>1</sup> سے منسوب کرتے ہیں یعنی آپ نے علم کی تلاش میں کئی سلطنتوں کا سفر کیا جن میں مصر، شام، بغداد اور کوفہ بالخصوص شامل ہیں۔<sup>2</sup> مختلف علاقوں سے دولت علم اکھٹی کرنے کے بعد آپ نے سن 280ھ کو اپنے آبائی علاقہ طبرستان لوٹے مگر کچھ مدت کے بعد ہی حرارت علم نے آپ کو سفر بغداد پر دوبارہ آمادہ کر لیا۔ بعد ازاں قنطرة البردان میں جو کہ مرکز علم تصور کیا جاتا تھا مستقل سکونت اختیار کر لی۔ الغرض حصول علم کیلئے جتنے اسفار امام طبری نے کئے اتنے آپ کے زمانے میں کسی اور بزرگ نے نہیں کئے۔

امام طبری رحمۃ اللہ علیہ اگرچہ خود ایک بڑے مجتہد تھے لیکن عملی طور آپ مسلک شافعیہ سے تعلق رکھنے والے تھے۔ مصر سے واپس آنے سے کچھ عرصہ بعد تک آپ مسلک شافعیہ سے منسلک رہے۔ تقریباً دس سال کا عرصہ گزر جانے کے بعد آپ نے اپنا ایک الگ دیستان قائم کر لیا جس کے پیروکار خود کو آپ کے والد کی نسبت سے جریریہ کہتے تھے۔<sup>3</sup>

امام طبریؒ اپنے زمانے کی ہمہ جہت شخصیت اور جید علماء میں شامل تھے۔ آپ کے علمی تحائف مختلف عنوانات کے تحت کثیر تصنیفات میں موجود ہیں۔ آپ کی علمی وراثت تمام شعبہ جات سے تعلق رکھنے والے ماہرین و مبتدی محققین کے لئے انسائیکلو پیڈیا کی حیثیت رکھتے ہیں۔ آپ نے صرف ایک مجتہد عالم بلکہ محدث، فقیہ اور مفسر بھی تھے نیز آپ بہترین مورخ بے بدل ہونے کا بھی ایک جداگانہ مقام رکھتے تھے۔ علامہ ابن جریر طبریؒ نے ہر طرح کے علوم و فنون میں کتابیں تصنیف کیں اور ایک خاص اعداد و شمار کے مطابق آپ نے تقریباً 43 کتابوں پر محیط علمی و تحقیقی ورثہ امت محمدیہ ﷺ کے حوالے کیا۔ ان کتابوں کے احوال و اوصاف معجم الادبا، تاریخ بغداد، السیر، ہدیہ العارفین اور الداودی میں نقل کئے گئے ہیں۔

**امام طبریؒ علماء کرام کی نظر میں:**

11 السبکی، تاج الدین ابو نصر عبد الوہاب بن علی بن عبد کاف، طبقات الشافعیہ الکبری (دار احیاء الکتب العربیہ قاہرہ، س۔ن)، ۳/۱۲۰

2 الطبری، ابو جعفر محمد بن جریر، جامع البیان عن تاویل ای القرآن، ۱/۱۳

3 احسان اللہ فہد، ڈاکٹر، امام طبریؒ اور انکی تفسیر جامع البیان ایک مطالعہ، (تحقیقات اسلامی جنوری تا مارچ، ۲۰۱۸ء)، ص: ۷۲

علماء ربانیین کی تمام صفات ابن جریر الطبری میں جمع تھیں۔ آپ رحمۃ اللہ علیہ اپنی ذہانت اور قوت حفظ میں جداگانہ حیثیت رکھتے تھے۔ آپ زہد و تقویٰ اور عصمت و ورع میں اپنی مثال آپ تھے۔ آپ کے بارے میں الحافظ ابو بکر خطیب البغدادی نے لکھا ہے:

"ابن جریر اپنے ہم عصر علماء میں وہ واحد مرد مجاہد تھے کہ جن کے بارے میں یہ کہا جاسکتا ہے کہ آپ بیک وقت تمام علوم عالم یعنی حافظ الکتاب، عارفاً بالقرآن، فقیہ فی احکام القرآن، عالماً بالسنن و طرقتھا و صحیحھا و ناسخھا و منسخھا، عارفاً بقوال الصحابہ و التابعین تھے۔ احکام و مسائل کی باہم مخالفت، حلال و حرام کی معرفت کے ساتھ آپ تاریخ نگاری میں بھی اپنی مثال آپ تھے۔ رموز قرآن کو بیان کرنے میں بھی آپ نے ایسی تفسیر لکھی کہ اس سے پہلے کسی نے نہ لکھی۔"<sup>1</sup>

ابن خزیمہ کہتے ہیں:

"میں نے کتاب جامع البیان عن تاویل ای القرآن کو ابو بکر بن بولیبہ سے ادھار لیا اور دو سال کی مدت میں اسکا اول تا آخر مطالعہ کیا۔ آپ کے افکار سے آشنائی حاصل کرنے بعد اقرار کرتا ہوں کہ میں نے روئے زمین پر ابن جریر سے بڑا کوئی عالم نہیں دیکھا۔"<sup>2</sup>

ابو حامد الاسفیری نے کہا:

"اگر آدمی چین کا سفر کرے تو جب تک وہ تفسیر ابن جریر کو نہ پائے گا تو گویا اس نے کچھ نہ پایا۔"<sup>3</sup>

11 السبکی، التاج الدین ابو نصر عبد الوہاب بن علی بن عبد کاف، طبقات الشافعیہ الکبریٰ، ۳/۱۲۲

2 الطبری، ابو جعفر محمد بن جریر، جامع البیان عن تاویل ای القرآن، ۱/۱۵

3 السبکی، التاج الدین ابو نصر عبد الوہاب بن علی بن عبد کاف، طبقات الشافعیہ الکبریٰ، ۳/۱۲۳

امام ذہبیؒ فرماتے ہیں:

"ابن جریرؒ ان افراد میں سے ہیں جو شروع سے ہی عالم و ذکی ہوتے ہیں۔ آپ علیہ الرحمۃ نے کثیر کتب تصنیف فرمائیں۔ آپ ایک ثقہ، سچے حافظ، تفسیر میں خود کفیل، فقہ میں اجماع اور اختلاف کے امام تھے، تاریخ میں علامہ تھے اور قرأت و لغت میں معرفت رکھتے تھے۔"<sup>1</sup>

### تفسیر طبری کا تعارف:

یہ ایک مسلمہ حقیقت ہے کہ ابن جریر کی عمدہ اور نایاب کتب سوائے چند ایک کے مفقود ہیں، جن میں خاص طور پر تاریخ طبری اور تفسیر طبری جو تمام تصانیف کا علمی احاطہ کئے ہوئے ہیں۔ چونکہ تفسیر طبری میں مصنف علیہ الرحمہ نے تفسیر القرآن کے متعلق تمام قدیمی مواد کو جمع کیا ہے اس لئے تمام مفسرین کرام اپنی تفاسیر میں اس سے مکمل استفادہ کرتے چلے آ رہے ہیں اور مغربی علماء اور مستشرقین کیلئے بھی یہ تفسیر تاریخی اور تنقیدی معلومات کا پیش بہا خزانہ ہے۔ جو احادیث امام طبری نے خود جمع کی ہیں انکی تشریح زیادہ تر لسانیاتی (لغات اور صرف و نحو) کے پہلو سے کی گئی ہے۔ آپ نے ان شراہ اور عقائد پر بھی بحث کی ہے جن کا استنباط قرآن کریم سے ہوتا ہے اور بعض جگہ تاریخی تنقید پر انحصار کیے بغیر اپنی آزادانہ رائے کا اظہار بھی کیا ہے۔<sup>2</sup>

جامع البیان فی تفسیر ای القرآن کا شمار مشہور ترین کتب تفسیر میں ہوتا ہے۔ مفسرین تفسیر بالماثور کے نزدیک تفسیر طبری کو اولین مصدر و ماخذ کی حیثیت حاصل ہے اور اس کے ساتھ ہی عقلی تفاسیر میں خصوصی اہمیت کے درجہ پر بھی فائز ہے۔ یہ تفسیر 30 ضخیم مجلات پر مشتمل ہے۔ کچھ عرصہ پہلے تک یہ تفسیر نادر الوجود تھی لیکن امراء نجد میں امیر حمور بن عبدالرشید کی ملکیت میں اس کا مکمل مخطوط دستیاب ہو گیا جس کو زیور طبع سے آراستہ کر دیا گیا۔ اس طرح تفسیر بالماثور کے اس

1 الذہبی، امام شمس الدین محمد بن احمد بن عثمان، سیر اعلام النبلاء، (موسسة الرسالہ، البیروت 1992م)، 13/269-270

2 احسان اللہ فہد، ڈاکٹر، امام طبریؒ اور انکی تفسیر جامع البیان ایک مطالعہ، ص: 43

encyclopedia سے بہرہ مند ہونا آسان ہو گیا۔<sup>1</sup> امام طبریؒ نے اپنی تفسیر کو تیس ہزار صفحات میں لکھا پھر اسے مختصر کر کے تین ہزار صفحات میں محیط کر دیا۔ ابن سکی اپنی تصنیف الطبقات الکبریٰ میں لکھتے ہیں:

"ابن جریر نے اپنے تلامذہ سے دریافت کیا کہ کیا تمہیں تفسیر قرآن سے دلچسپی ہے؟ تلامذہ نے عرض کیا کہ اسکی ضخامت کس قدر ہے؟ امام صاحبؒ نے فرمایا کہ تیس ہزار صفحات تقریباً۔ اس پر تلامذہ کہنے لگے ایسی تفسیر کو پڑھتے پڑھتے عمر ختم ہو جائیگی چنانچہ آپ نے اسے تین ہزار صفحات میں مختصر کر دیا۔"<sup>2</sup>

المختصر تفسیر طبری کو کتب تفسیر کے مقابلے میں دو قسم زمانی اور فنی اعتبار سے شرف تقدم حاصل ہے۔ زمانہ کے اعتبار سے تو یہ اولین تفسیری مجموعہ ہے جو مکمل طور پر ہم تک پہنچا اور فنی اعتبار سے اس تفسیر کو برتری اس وجہ سے ہے کہ اس میں جو اسلوب نگارش اختیار کیا گیا ہے وہ امام طبری کا خود اختیار کردہ ہے۔

### منہج:

امام طبریؒ کا اولین منہج تفسیری یہ ہے کہ اس میں تفسیر بالماثور کا اس طرح لحاظ رکھا گیا ہے کہ اس میں نہ صرف روایت بلکہ درایت دونوں کو جمع کیا گیا ہے۔ اس کے ساتھ حضور صلی اللہ علیہ وسلم، صحابہ کرام اور تابعین کی روایات کو بالاسناد بیان کیا اور آیات کی تفسیر سے پہلے بعض دفعہ کلمات (القول فی تاویل قولہ تعالیٰ کذا وکذا) کا اضافہ بھی کرتے ہیں۔ اپنی بیان کردہ سند کے ساتھ صحابہ و تابعین کی روایات سے اسکی تاویل کرنے سے پہلے آیت کے اجمالی معنی بھی بیان کرتے اور پھر درایت اور روایت دونوں کا ذکر کرتے ہیں اور پھر نقل کردہ اقوال کی توجہیہ کرنے سے اعراض کرتے ہوئے کسی ایک کو دوسرے پر ترجیح دے دیتے ہیں۔

1 حریری، غلام احمد، تاریخ تفسیر و مفسرین، (اے این اے پرنٹرز، لاہور، ۱۹۹۹ء)، ص: ۱۹۲

2 حریری، غلام احمد، تاریخ تفسیر و مفسرین، ص: ۱۹۳

جب روایات ایک دوسرے سے مل جاتی ہیں تو کسی ایک کو دوسری روایت پر ترجیح دیتے ہوئے لغت، اعراب، ترکیب شعر، اور تاویل بالرائے سے اجتناب کرتے ہیں۔ البتہ مستند دلائل کو بنیاد بناتے ہوئے قلیل مقامات پر تاویل بالرائے کو بھی اختیار کرتے ہیں۔

امام طبری کے مطابق تفسیر میں نصوص قرآنی کو تفسیر بالرائے سے ترک کرنا جائز نہیں کیونکہ صاحب رائے نے اپنا ظن استعمال کیا اور اللہ تعالیٰ کے حکم کے بارے میں وہ کہا جس کا اسکو علم نہیں اور اس طرح کی تفسیر کو رب کریم نے حرام قرار دیا ہے جیسا کہ رب تعالیٰ کا فرمان ہے:

﴿قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَّنَ﴾<sup>1</sup>

ابن جریر کی تفسیر کا مرکزی اسلوب اجمالی ہے اور آپ تاویل القرآن کی طرف مائل نہیں ہوتے جب تک کہ کسی ٹھوس وجہ کو بیان نہ کر دیں۔ مفسرین کے لئے لازم ہے کہ وہ تاویلات قرآنیہ کی وجوہات کو بیان کریں کہ کس حجت کے تحت تاویلات کی گئیں۔ جیسا کہ رسول اللہ صلی اللہ علیہ وسلم کی طرف سے کی گئی تاویلات بحیثیت دلیل کافی ہے اگرچہ حدیث مشہور ہی کیوں نہ ہو اور دلائل کو واضح کیا جائے۔ آپ نے اپنی تاویلات قرآنیہ کو تین وجوہات میں منحصر کیا:

1\_ نقل مستفیض کی صورت میں

2\_ نقل عدول الاثبات کی صورت میں

3\_ دلالت منضوبہ کی صحت کی صورت میں

اس کیلئے بطور ثبوت اشعار، لغت، اقوال سلف، صحابہ، آئمہ اور تابعین و علماء الاممہ کے اقوال نقل کرتے ہیں۔ امام طبری اپنی تفسیر میں فقہی مباحث کو بیان کرتے ہوئے ہر مسئلہ میں علماء کے اقوال نقل کرتے ہیں اور پھر ان میں بعض کو بعض پر اپنی خاص علمی رائے کی بنیاد پر ترجیح دیتے ہیں۔ الغرض امام طبری کی تفسیر بغیر قلیل و قال جمیع آئمہ کے نزدیک تفسیر بالماثورہ ہے۔ اور امام ابن تیمیہ سے کسی نے سوال کیا کہ کونسی تفسیر قرآن و سنت کے نزدیک ہے تو انہوں نے کہا کہ جو تفسیر لوگوں کے ہاتھوں میں ہے یعنی تفسیر طبری اور یہی صحیح ترین بات ہے۔<sup>2</sup>

1 سورة الاعراف: ۷: ۳۳

2 الطبری، ابو جعفر محمد بن جریر، جامع البیان عن تاویل ای القرآن، ۱/ ۲۹-۵۰

## امام طبری کا اسلوب تفسیر:

امام ابن جریر علیہ الرحمہ کی تفسیر میں اس بات کا خاص خیال رکھا گیا ہے کہ تفسیر بالماثورہ پر ہی اکتفاء کیا جائے تاہم اس کیلئے قوی ترین اقوال اور صرنی و نحوی اباحت میں صحیح ترین آراء کو مد نظر رکھا گیا ہے۔ اگرچہ بعض دفعہ آپ علیہ الرحمہ نے لغت میں سے اشعار کو بھی استعمال کیا لیکن اس کی تحدید معانی کی وضاحت تک ہے۔ فقہی احکام میں شافعیہ کے اقوال غالب ہیں مگر باقی آئمہ کے اقوال سے بھی صرف نظر نہیں کیا گیا۔ بعض دفعہ اپنی اجتہادانہ صلاحیتوں کے تحت فقہی مسائل کا استنباط بھی کیا ہے۔

### تفسیر بالماثور:

امام طبری علیہ الرحمہ نے تفسیر آیات القرآن کیلئے مستند روایات کو اخذ کیا اور تفسیر بالماثورہ کے اہتمام کے لئے حضور ﷺ کے اقوال مبارکہ، صحابہ و تابعین رضوان اللہ علیہم کے اقوال بیان کئے۔ اگر دور روایات مختلف طرق سے ہوں تو اقوی ترین اور مشابہہ بالآیت روایت کو ترجیح دی گئی ہے۔

### التفسیر بالخط:

امام طبری نے ایک وجہ تاویل القرآن کی یہ بھی بتائی ہے کہ اہل لسان جانتے ہیں کہ یہ قرآن کس لئے نازل ہوا ہے اسلئے وہ زیادہ تر لغت کی مدد سے اسکی تاویلات کرتے ہیں اور بعض مفردات القرآن بھی ہیں جنکی تفسیر کیلئے لغت کا سہارا لیا جاتا ہے جنکو بے شمار علماء نے بیان کیا ہے جیسا کہ یحییٰ بن زیادہ، محمد، علی بن حمزہ اللکسانی اور النضر بن شمیم کے نام قابل ذکر ہیں۔<sup>1</sup>

### اہتمام بالخط:

ابن جریر الطبری نے اپنی تفسیر میں نحوی قواعد کی مدد سے مدرسۃ البصرہ اور مدرسۃ الکوفہ کے مسائل نحویہ کے مطابق احکام القرآن کی تاویل بھی پیش کی ہے تاکہ اعرابی حالت کو بیان کیا جائے اور اگر اعراب میں اختلاف ہو تو دونوں

1 الرومی، یا قوت الحموی، معجم الادباء، (دارالفکر، بیروت، ۱۹۸۰م)، ۱۸/۶۵

مدرسوں کے اقوال سے اعراض کرتے ہیں اور اولیٰ کو ترجیح دیتے ہوئے صحیح ترین رائے کو لیتے اور پھر آیت کی تصحیح قرات اور تفسیر کرتے۔<sup>1</sup>

اشعار سے استدلال:

بعض دفعہ امام طبری علیہ الرحمہ معانی مرادی کو واضح کرنے کیلئے اشعار بھی نقل کرتے ہیں اور اس میں وہ حضرت عبداللہ بن عباس کی اقتداء کرتے ہیں۔ جیسا کہ امیر معاویہؓ کی مجلس میں آیت قرآنی "وجدها تغرب فی عین حمیة"<sup>2</sup> کے متعلق تفصیل دریافت کی گئی تو اسپر حضرت عبداللہ ابن عباس نے شعر بیان فرمایا۔ اسی مسلک کی اقتداء کرتے ہوئے امام طبریؒ بھی بعض جگہ قرآن کی آیت کی تفسیر و تفصیل میں اشعار بیان فرماتے ہیں۔<sup>3</sup>

الترجیح بین القراءت:

جس طرح امام طبری علیہ الرحمہ علوم شریعہ کے تمام شعبہ جات میں ماہر تھے اس طرح آپ نے ایک جلیل القدر کتاب القراءت بھی لکھی ہے اور اس میں قراءت مشہورہ کو ترجیح دی ہے۔ اگرچہ آپ نے قراءت شاذہ کو بھی جمع کرنے کا اہتمام کیا ہے، لیکن ترجیح مشہور قراءت کو ہی دیتے ہیں۔ قراءت سبعہ پر یقین رکھنے کے باوجود ابن جزریؒ نے قراءت عشرہ کو بھی آپ علیہ الرحمہ کی طرف منسوب کیا ہے اور کہا کہ آپ امام مجتہد ہیں۔ مزید فرماتے ہیں کہ قرآن سات قرأتوں میں نازل ہوا ہے اور آئمہ سبعہ اور آئمہ عشرہ یا نکلے علاوہ دیگر آئمہ کو قرأت متواتر ہی کو لینا چاہے اسی پر امت کا اجماع ہے۔<sup>4</sup>

تفسیر بالرأے کی مخالفت:

امام طبری نے تفسیر بالرأے کی مخالفت کی ہے تاہم بعض مقامات پر رأے کا استعمال ہوا لیکن اگر رأے قول ثقات کی مخالفت میں ہو تو اسکا امام طبری نے رد فرمایا ہے اور اسکو حجت قرار نہیں دیا۔

1 ن-م

2 سورة الکہف ۱۸: ۸۶

3 البغدادی، خطیب، الجامع البیان لاخلق الراوی و آداب السامع، (مکتبۃ المعارف، الریاض، ۱۹۸۳م)، ۲/ ۱۹۸

4 الجزری، محمد بن محمد، النشر فی القراءت العشر، (دار الکتب العلمیہ، بیروت، س-ن)، ۱/ ۳۲

### مسائل فقہ میں اجتہاد:

امام طبری نے آغاز میں مذہب شافعیہ کو پڑھا یہاں تک کہ سبکی نے طبقات الشافعیہ میں آپ کا مسلک شافعی بتایا ہے لیکن حقیقت میں آپ خود ایک صاحب مذہب تھے، اس لئے دیگر آئمہ کرام کی رائے سے اعراض کرتے۔ خود صاحب مذہب ہونے کی وجہ سے آپ علیہ الرحمہ اپنا ایک مستقل مطلق مذہب / مسلک رکھتے تھے۔

### مذہب سلفی سے استفادہ:

امام طبری کو اہلسنت والجماعت میں ہی جانا جاتا ہے اور آپ کا عقیدہ سلف صالحین کے مطابق تھا تاہم آپ نے متکلمین میں سے معتزلہ کے اقوال لئے اور مذہب سلف صالحین کے تحت رد کئے کیونکہ دلیل قاطع اور واضح حجت ہونے کے بعد کہیں اور جانے کی ضرورت نہیں۔ البتہ بعض حضرات نے آپ پر اہل تشیع ہونے کی تہمت بھی لگائی جو کہ شاید جبراً بسبب ہم نام شیعہ آئمہ کے آپ اس تہمت کی زد میں آئے، مگر یہ صرف اور صرف غلط فہمی کی وجہ سے ہوا یا پھر حسد اور عناد کی وجہ سے۔

### اسرائیلیات:

قصص میں ابن جریر نے اسرائیلیات کا ذکر کیا ہے شاید اس لئے کہ وہ تاریخی مباحث میں اس طرح کے واقعات بیان کرنے کے عادی تھے۔ تاہم آپ نے ان پر نقد اور تبصرہ بھی کیا اور ان میں سے بعض کا رد بھی کیا کیونکہ آپ مستقل صاحب رائے ہونے کی حیثیت سے جانے جاتے تھے اس لئے آپ نے سابقہ آراء اور تقلید محض کو ہی نہیں لیا بلکہ ضعیف قول کا رد بھی کیا اور ان آراء میں ترجیح اس رائے کو دی جو حجت قویہ کے ساتھ ثابت ہے اور یہ امام المفسرین کا حق ہے۔

### مختلف اقوال و آراء کے درمیان ترجیح دینے کا طریقہ:

امام ابن جریر علیہ الرحمہ نے خود تفسیر القرآن لکھنے کے تمام اصول وضع کر دیئے ہیں۔ اور اپنا منہج تفسیر بھی بتایا

اور اس کا اسلوب ان الفاظ سے ذکر کیا:

نحن فی شرح تاویلہ و بیان ما فیہ من معانیہ مفسون ان شاء اللہ ذالک  
کتنا بآ مستوعبا لكل ما بالناس الیہ الحاجة من علمہ جامعاً و من  
سائر کتب غیرہ فی ذالک کافياً و معجزون فی کل ذالک بما انتھی  
الینا من اتفاق الحجة فیہا اتفقت علیہ منہ واختلافہا فی ما اختلف

فيه منه و مبين و علل كل مذهب من مذاهبههم و موضحو الصحيح  
لدينا من ذالك باوجزمامكن عن الايجاز في ذالك و اختصر ما  
امكن من الاختصار منه -<sup>1</sup>

مندرجہ بالا عبارت کے آخری حصے کو دیکھیں تو امام ابن جریر نے کہا ہے کہ ہم تمام اختلافی اور اتفاقی دلائل کو نقل کریں گے اور پھر ہر مذہب کے علل بھی لکھیں گے، پھر اس کے بعد جو قول ہمارے لئے راجح ہو گا اسکو نہ صرف ترجیح دیں گے بلکہ اسکی وضاحت بھی فرمائی جائیگی اور اس وضاحت میں ہر ممکنہ اختصار اور ایجاز کو مد نظر رکھا جائے گا۔ امام طبری نے مندرجہ ذیل الفاظ کے استعمال کے ساتھ اقوال ترجیح کو نقل کیا:

قال ابو جعفر<sup>2</sup>

هو اعظم عندي<sup>3</sup>

واولى التاويلات عندي<sup>4</sup>

اصح القرأتين في التلاوة عندي<sup>5</sup>

اجمع جميع اهل التاويل<sup>6</sup>

اور خاص طور پر کسی بھی آیت کی تفسیر کرنے سے پہلے اسکی مختلف اجزاء میں الگ الگ دلائل قائم کرتے ہیں اور اجزاء کی وضاحت کے شروع میں "القول فی تاویل قولہ تعالیٰ" کا اضافہ کرتے ہیں۔ بعض دفعہ تفسیر بالماثورہ ہونے کی سب سے بڑی دلیل ہونے کے طور پر "القول فی تاویلہ، تاویل قولہ تعالیٰ کذا کذا" ذکر کر کے ایک آیت کی تفسیر میں دیگر آیات قرآنیہ پیش کرتے ہیں۔ تفسیر طبری اپنے ان ترجیحات اقوال کے لیے اور جیسا کہ شروع میں بتایا گیا کہ جمع علوم کا ایک لازوال اور بے مثل و بے مثال گوہر نایاب ہے کہ اس تفسیر کا مطالعہ کرنے والا اس سے پہلے موجود تمام تفسیر سے غنی ہو جاتا ہے۔ امام ابن جریر علیہ الرحمہ اپنی تفسیر میں ترجیح اقوال کو مندرجہ وجوہات کو مد نظر رکھتے ہیں۔

1 الطبری، ابو جعفر محمد بن جریر، جامع البیان عن تاویل ای القرآن، ۱/۷

2 الطبری، ابو جعفر محمد بن جریر، جامع البیان عن تاویل ای القرآن، ۱/۱۰۷

3 ن-م، ص: ۱۹۰

4 ن-م، ص: ۲۷۶

5 ن-م، ص: ۱۴۰

6 ن-م، ص: ۲۰۰

## ظاہری تنزیل کو باطنی تاویل پر ترجیح دینا:

امام ابن جریر نے ایک خاص طریقہ سے تفسیر القرآن بالقرآن کا ترجیحی انداز اپنی تفسیر میں جا بجا ذکر فرمایا ہے۔ اس میں آیت کے سیاق و سباق میں ظاہر نظم سے اگر ایک معنی سمجھ آ رہا ہو اور اگرچہ اس کے ساتھ کسی باطنی تاویل کی گنجائش و احتمال کیوں نہ ہو امام ابن جریر ظاہری اور قریب الفہم اور قریب المعنی کو ہی ترجیح دیتے ہیں۔ جیسا کہ سورۃ البقرہ کہ آیت نمبر ۱۶۷ میں اللہ تعالیٰ کا ارشاد ہے:

﴿كَذَلِكَ يُرِيهِمُ اللَّهُ أَعْمَالَهُمْ حَسَرَاتٍ عَلَيْهِمْ وَمَا هُمْ

بِخَارِجِينَ مِنَ النَّارِ﴾<sup>1</sup>

اللہ رب العزت کافروں کو انکے اعمال حسرت بنا کر دکھائے گا اور وہ جہنم کی آگ سے نہیں نکل سکیں گے۔ یہاں امام ابن جریر نے دو قول پیش کئے ہیں اور انکے دلائل بھی نقل کیے ہیں ایک تو شیخ سدیی کا قول ہے کہ اہل نار کو جنت دکھائی جائیگی اور فرمایا جائیگا کہ اگر تم ایمان لاتے اور اعمال صالحہ کرتے تو تمہیں یہاں جگہ ملتی، مگر اب تمہارا ٹھکانہ جہنم ہے کیونکہ تم اعمال صالحہ سے محروم رہے، دوسرا قول یہ ہے کہ اعمال سے مراد انکے اعمال خبیثہ ہیں جو انکے لئے داخلہ نار کا سبب بنیں گے اور بار بار حسرت آمیز نگاہوں سے اپنے اعمال کو دیکھ کر نادم ہونگے لیکن وہاں ندامت نفع نہ دے گی۔ دونوں اقوال اسناد کے ساتھ ذکر کرنے کے بعد ابن جریر فرماتے ہیں کہ:

فالذی ہوا ولی بتاویل الآیة ما دل علیہ الظاہر دون ما احتملہ الباطن  
الذی لادلۃ علی انہ المعنی بما والذی قال السدی فی ذالک و ان  
کان مذہبا تحتملہ الآیة فانہ منزع بعید و لا اثربان ذالک کما تقوم  
لہ حجہ فیکم لہا ولا دلالہ فی ظاہر الآیة انہ المراد بما فاذا کان الامر  
کذا لک لم یحمل ظاہر التنزیل الی باطن التاویل<sup>2</sup>.

یعنی اللہ تعالیٰ کے قول کذا لک "یریبہم اللہ اعمالہم حسرات" کی تفسیر میں یہ کہنا زیادہ صحیح ہے کہ اللہ کافروں کو انکے اعمال خبیثہ دکھا کر زیادہ حسرت اور ندامت میں مبتلا کریگا اس کے مقابلے میں شیخ سدیی کا قول اگرچہ درجہ احتمال میں

1 سورہ بقرہ ۲: ۱۶۷

2 الطبری، ابو جعفر محمد بن جریر، جامع البیان عن تاویل ای القرآن، ت ۱/ ۳۳-۳۵

درست ہے مگر ظاہری الفاظ میں نسبتاً کمزور ہے آیت کی ظاہری حالت میں اسکا کوئی امر نہیں کہ جو انکے قول پر دلالت کرے اور اس سے یہ معلوم ہو کہ یہی مقصود ہے، لہذا ظاہر تنزیل کو باطن تاویل کی طرف پھیرنا درست نہیں۔ امام ابن جریر کا سب سے اول اور سب سے قوی طریقہ تفسیر یہ ہی ہے کہ جب تک کتاب و سنت یا اجماع امت سے کوئی دلیل نہ ملے ظاہر تنزیل کو باطن تاویل کی طرف پھیرنا درست نہیں سمجھتے۔

**سند صحیح کے ساتھ حدیث تفسیر کامل جانا:**

تفسیر طبری میں یہ رنگ پوری طرح غالب نظر آتا ہے کہ تفسیری اقوال میں بہت سے اقوال مل جائیں اور اگر تطبیق ممکن نہ ہو تو سند کو دیکھا جاتا ہے اور سند صحیح کو تفسیر آیت القرآن میں ترجیح دی جاتی ہے جیسا کہ:

﴿الطَّلَاقُ مَرَّتَانٍ فَإِمْسَاكٌ بِمَعْرُوفٍ أَوْ تَسْرِيحٌ بِإِحْسَانٍ﴾<sup>1</sup>

طلاق دو مرتبہ ہے، اسکے بعد چاہو تو روک لو اچھے طریقے سے یا پھر احسان کرتے ہوئے چھوڑ دو۔ اس میں امام ابن جریر نے تمام اقوال کو اسناد کے ساتھ ذکر کیا ہے اور سدی اور ضحاک کا یہ قول نقل کیا ہے کہ عورت کو اسکے حال پر چھوڑ دو اگرچہ آیت کا ظاہر اس معنی پر واضح ہے مگر جب رسول اللہ ﷺ نے اسکی تفسیر طلاق سے کر دی:

"الرجعة مرتان تم الامر بعد ذلك اذا راجعوهن في الثانية اما امساک

بمعروف و اما تسريح منهم لمن باحسان بالتطبيق الثالثة"<sup>2</sup>

آیت کے ظاہر اور اسکی تفسیر میں صحیح حدیث مل جانے کے بعد کسی اور تاویل کی ضرورت نہیں۔

**سلف صالحین کی اجماعی تفسیر کی موافقت:**

امام ابن جریر سلف صالحین کی اجماعی تفسیر جو قرآن و سنت سے نہ ٹکرائے اسکو بھی ترجیح دیتے ہیں، اور اسکی موافقت میں دلائل دیتے ہیں، اور اسکی مخالفت کو ناجائز سمجھتے ہیں۔ جیسا کہ "لا تسرع فيها لا غية"<sup>3</sup> کی تفسیر میں فرماتے ہیں کہ تسرع کی ضمیر کا مرجع لفظ وجوہ ہے اور لاغية کے معنی کلام ذی لغو کے ہیں۔ مفہوم یہ ہوا کہ اس دن کوئی انسان

1 سورة البقرة ۲۲۹:۲

2 الطبری، ابو جعفر محمد بن جریر، جامع البیان عن تاویل ای القرآن، ۴/۵۴۷

3 سورة الغاشية ۱۱:۸۸

بے ہودہ بات نہیں سنے گا<sup>1</sup> پھر کوفہ کے نحویین کا قول بھی نقل کیا کہ یہاں لاغیہ سے مراد جھوٹی قسم ہے۔ کوفہ کے نحویوں نے جو بات کہی اسکی توجیہ ہو سکتی ہے مگر یہاں پر اہل تاویل صحابہ کرام اور تابعین عظام اس کے خلاف ہے اور انکی اجمالی بات کی مخالفت کرنا جائز نہیں۔<sup>2</sup>

مفسرین صحابہ میں حضرت ابن عباس رضی اللہ عنہ کے قول کو ترجیح دینا:

امام ابن جریر علیہ الرحمہ کے اقوال ترجیح میں ایک وجہ یہ بھی ہے کہ آپ علیہ الرحمہ مفسرین صحابہ کرام میں سے اکثر ابن عباس رضی اللہ عنہ کے شاگرد مجاہد کے قول کو ترجیح دیتے ہیں لیکن بعض اوقات مجاہد کے قول کو رد بھی کرتے ہیں اور اسکی وجہ یہ ہے کہ جہاں مجاہد کا قول جمہور کے خلاف ہو تو انکے قول کو رد کر کے ابن عباس رضی اللہ عنہ کے قول کی طرف رجوع کرتے ہیں اور اسکو ترجیح دیتے ہیں جیسے کہ:

و من الیل فتہجد بہ نأفلتہ لک<sup>3</sup>

اور رات کے کچھ حصہ میں تہجد کی نماز پڑھیں۔ اس میں حضرت مجاہد کا کہنا ہے کہ یہ نماز تہجد دوسرے لوگوں کیلئے پڑھنا بھی ضروری ہے اور اس طرح یہ نماز انکے گناہ کا کفارہ بن جاتی ہے اس میں مجاہد نے ایک دلیل یہ بھی دی ہے چونکہ اسکی خبر سورہ فتح میں دی گئی ہے کہ آپ ﷺ کے گزشتہ اور آئندہ بظاہر خلاف اولیٰ سب کام معاف ہیں اس لئے حضور ﷺ کے تمام گناہ معاف ہیں لہذا یہ نماز دیگر لوگوں کیلئے کفارہ گناہ ہے اور آپ صلی اللہ علیہ وسلم کیلئے ترقی درجات کا سبب ہے جبکہ حضرت ابن عباس نے اس کی تفسیر میں فرمایا کہ یہ خاص عبادت صرف آپ ﷺ کیلئے ہے اور یہ زائدہ عبادت ہے کیونکہ عبادت میں نافلہ بمعنی زائدہ کے ہیں اور یہ حضور ﷺ کیلئے فرض ہے جبکہ دوسروں کیلئے نہیں۔ تو ابن جریر نے یہاں مجاہد کا قول نہیں لیا بلکہ حضرت ابن عباس کا قول لیا اور اسکو ترجیح دی۔<sup>4</sup> امام ابن جریر حضرت ابن عباس رضی اللہ عنہ کے قول کو ظاہر قرآن سے زیادہ مناسبت کی بنیاد پر ترجیح دیتے ہیں۔

1 الطبری، ابو جعفر محمد بن جریر، جامع البیان عن تاویل ای القرآن، ۷/ ۵۱۱

2- م، ۱۴/ ۳۳۵

3 سورہ بنی اسرائیل ۱: ۵۵

4 الطبری، ابو جعفر محمد بن جریر، جامع البیان عن تاویل ای القرآن، ۵/ ۵۸

### مختلف اقوال میں تطبیق ورنہ قول مختار کو دلائل کے ساتھ ترجیح:

امام ابن جریر کا منہج ترجیح میں یہ طریقہ بھی تھا کہ آپ علیہ الرحمہ کسی بھی آیت میں آنے والے مختلف اقوال میں تطبیق دینے کی کوشش کرتے اور اگر یہ ممکن نہ ہوتا تو پھر ان میں سب سے مختار قول کو دلائل قویہ سے ترجیح دیتے ہیں جیسا کہ سورہ فاتحہ میں ہے کہ صراط مستقیم سے کیا مراد ہے؟ اس کیلئے یہ اقوال نقل کیے جن میں صراط مستقیم سے مراد پورا قرآن یا دین اسلام یا رسول اکرم صلی اللہ علیہ وسلم اور شیخین کریمین کا طریقہ ہے۔ امام ابن جریر نے ان سب کو اکٹھا کر کے یہ تفسیر فرمائی کہ اس سے مراد اللہ کے انعام یافتہ لوگ ہیں ان میں انبیاء کرام، صدیقین، شہداء، صالحین جس راستے پر گامزن رہے اس راستے پر چلنے کی دعا ہم کرتے ہیں۔ اس طرح دین اسلام کی بھی پیروی اور رسول اللہ صلی اللہ علیہ وسلم کی بھی اتباع ہو جاتی ہے۔<sup>1</sup>

### تعارض اقوال کی صورت میں ایک قول کو دلائل کے ساتھ ترجیح دینا:

اقوال کے اندر تعارض کی صورت میں عمومی طور پر حضرت ابن عباس رضی اللہ عنہ کے قول کو ترجیح دیتے لیکن بعض صورتوں میں کسی ایک قول کو دیگر دلائل کی بناء پر راجح قرار دیتے ہیں۔ جیسے آیت الکرسی کی تفسیر میں بے شمار معنی بیان ہوئے۔ اس میں امام ابن جریر علیہ الرحمہ نے حضرت ابن عباس رضی اللہ عنہ کا یہ قول نقل کیا:

" واما الذی یدل علی صحته ظاہر القرآن فقول ابن عباس رضی اللہ

عنه الذی رواه جعفر بن ابی المغیرہ عن سعید بن جبیر عنه انه قال

هو علمہ " <sup>2</sup>

یعنی اس سے مراد اسکا علم ہے جو تمام ارض و سماء کو گھیرے ہوئے ہے۔

### الفاظ قرآنی کی تحقیق میں لغت (صرف و نحو) اور اشعار کے ساتھ وضاحت:

علامہ ابن جریر نے بے شمار مواقع پر الفاظ قرآنی کی وضاحت میں عربی ادب اور عربی لغت کو بھی استعمال کیا ہے اور اسکی وضاحت میں ترجیح کو مد نظر رکھا۔ جہاں تفسیر القرآن کیلئے تفسیر بالماثورہ کے اصول کو مد نظر رکھا ہے وہاں بعض

1 الطبری، ابو جعفر محمد بن جریر، جامع البیان عن تاویل ای القرآن، 1/111

مقامات پر لغت و ادب کی بنیاد پر معنی ترجیح کی وضاحت بھی کی ہے جیسے لفظ ند کی تحقیق میں حضرت حسان بن ثابت کا یہ شعر درج کیا:

اتھجو و لست له بند

فشر كما لخیر كما فداء<sup>1</sup>

"تم میرے ممدوح کی ہجو کرتے ہو، حالانکہ تم اسکی مثل اور ہمسر نہیں ہو

تمہارا برا تمہارے اچھا پر قربان ہو جائے۔"

اسی طرح شعری استنبہاد سے معنی کو واضح کر دیا۔

### نتیجہ البحث:

امام طبری علیہ الرحمہ کی تفسیر تمام ترجموں سے قابل تحقیق ہے ایک مفسر کے لیے علوم القرآن کا وافر خزانہ جو تمام علوم کا احاطہ کئے ہوئے ہے یقیناً تفسیر طبری میں موجود ہے۔ تفسیر بالماثورہ میں تمام تر تفاسیر سے سبقت بلاشبہ تفسیر طبری کو ہی حاصل ہے۔ امام صاحب نے جا بجا مدلل انداز میں ذکر کردہ منہج و اسلوب کو نہ صرف واضح کیا بلکہ ان تمام سابقہ طرق تفسیر کا رد بھی کیا جو تفسیر بالماثورہ کے دائرہ میں نہیں آتیں۔ اس مختصر تحقیق کا مقصد جہاں تشنگان علم کے لیے امام طبری کی خدمات تبلیغ و اشاعت کو روشناس کروانا ہے وہاں آپ کے نزدیک مختار اقوال آراہ کی نشاندہی کرنا بھی ہے جس پر مزید کام کی ضرورت ہے۔ دعا ہے کہ اللہ رب العزت امام طبری علیہ الرحمہ کے درجات بلند فرمائے، ان کے فیضان کو اسی طرح جاری و ساری رکھے اور ہمیں بھی استفادہ کی سعادت عطا فرمائے۔

1 الطبری، ابو جعفر محمد بن جریر، جامع البیان عن تائیل ای القرآن، ۱/۳۶۷